

கோரிக்கை எண் 50

ஓய்வூதியங்களும் ஏனைய ஓய்வுக் கால

நன்மைகளும் குறித்த

கொள்கை விளக்க குறிப்பு 2006-2007

1. இம்மானியக் கோரிக்கையில் பின்வரும் பெருந்
தலைப்புகள் அடங்கியுள்ளன:-

	(ரூபாய்)
2071. ஓய்வூதியங்களும் ஏனைய ஓய்வுக்கால நன்மைகளும்	5,676,09,90,000
2235. சமூகப் பாதுகாப்பும் நலனும் - 60. ஏனைய சமூகப் பாதுகாப்பு, மற்றும் நலத் திட்டங்கள்	11,61,85,000
மொத்தம்	5,687,71,75,000

2. இந்த மானிய கோரிக்கையின் கீழ் இடம் பெறும் முக்கியமான செலவினம், அரசுப் பணியாளர்கள் மற்றும் அரசு மானிய உதவி பெறுகின்ற கல்வி நிறுவனங்களில் பணிபுரியும் ஆசிரியர்கள் மற்றும் பிற பணியாளர்களுக்கு ஓய்வூதியம் மற்றும் ஓய்வூதியப் பயன்கள் அளிப்பது தொடர்பானதாகும். இந்த மானியக் கோரிக்கையில், விடுதலை போராட்ட வீரர்கள் மற்றும் முன்னாள் இந்திய தேசிய இராணுவப் படை பணியாளர்களுக்கு ஓய்வூதியம் மற்றும் பிற பயன்கள் அளிப்பதும் அடங்கும். இந்த மாநிலத்தில், 31-03-2006 ஆம் நாள் நிலவரப்படி, சுமார் 5,60,166 பேர் ஓய்வூதியம் மற்றும் குடும்ப ஓய்வூதியம் பெறுகின்றனர். இம்மாநிலத்தில் உள்ள ஓய்வூதியம் மற்றும், குடும்ப ஓய்வூதியம் பெறுபவர்கள் குறித்த விவரம் வருமாறு:

1.	மாநில அரசு ஓய்வூதியம் பெறுபவர்கள்	2,91,230
2.	ஓய்வூதியம் பெறும் ஆசிரியர்கள்	65,458
3.	அரசுப் பணியாளர் குடும்ப ஓய்வூதியம் பெறுபவர்கள்	1,26,888

4.	ஆசிரியர் குடும்ப ஓய்வூதியம் பெறுபவர்கள்	27,162
5.	ஓய்வூதியம் பெறும் ஏனைய வகையினர்	49,428
	மொத்தம்	5,60,166

3. ஓய்வூதியம்:

- i. அரசுப் பணியாளர் ஒருவர், குறைந்தது 10 ஆண்டுகள் தகுதிப்பணிபுரிந்திருந்தால், அவர் ஓய்வூதியம் பெறத் தகுதியுடையவர் ஆவார். 31.7.2006 வரை அரசுப் பணியாளர்கள், ஓய்வு பெற்ற நாளுக்கு முன்னர், கடைசி 10 மாத பணி காலஅளவில் பெற்ற சராசரி ஊதியத்தின் அடிப்படையில் ஓய்வூதியம் கணக்கிடப்பட்டது. மேலும் உயரளவாக 33 ஆண்டுகள் தகுதிப் பணிபுரிந்தவர்களுக்கு, முழு ஓய்வூதியம் அனுமதிக்கப்பட்டது. 33 ஆண்டுகளுக்குக் குறைவான தகுதிப்பணி உள்ளவர்களுக்கு விகிதாச்சார அடிப்படையில் ஓய்வூதியம் வழங்கப்பட்டது.

- ii. 31.7.2006 முதல் முழு ஓய்வூதியம் பெற அதிகப்படியான பணிக்காலம் 33 ஆண்டுகளாக இருந்ததை 30 ஆண்டுகளாக குறைத்து அரசு ஆணையிட்டுள்ளது. மேலும், அரசுப் பணியாளர்கள் கடைசியாகப் பெற்ற ஊதியத்தில் 50 சதவீதம் அல்லது கடைசி 10 மாத பணிக்கால அளவில் பெற்ற சராசரி ஊதியத்தில் 50 சதவீதம் இதில் எது அதிகமோ அதன் அடிப்படையில் ஓய்வூதியம் 31.7.2006 முதல் கணக்கிடப்படுகிறது.
- iii. அரசு 1.1.2006 முதல் 50 சதவீதம் அகவிலைப்படியை அகவிலை ஓய்வூதியம் / அகவிலை குடும்ப ஓய்வூதியமாக அனுமதித்து ஆணையிட்டுள்ளது.
- iv. குறைந்த அளவு ஓய்வூதியத்தொகை மாதம் ஒன்றுக்கு ரூபாய் 1275.

4. பணிக்கொடை:

(i) ஆற்றிய பணிக்கான பணிக்கொடை :

பத்து ஆண்டுகளுக்குக் குறைவாக தகுதிப் பணிபுரிந்தவர்களுக்கு, அவர்கள் ஆற்றிய பணிக்கான பணிக்கொடை அனுமதிக்கப்படுகிறது. முடிவுற்ற

ஒவ்வொரு ஆறுமாத கால பணிக்கும் 1/2 மாத ஊதியம் என்ற ஒரே சீரான வீதத்தில் இப்பணிக்கொடை கணக்கிடப்படுகிறது. இது, ஆற்றிய பணிக்காக அனுமதிக்கத்தக்க ஓய்வகாலப் பணிக்கொடையுடன் சேர்த்து ஒரே நேரத்தில் வழங்கப்படுகிற ஒட்டு மொத்தத் தொகையாகும்.

(ii) இறப்புப் பணிக்கொடை :

அரசுப் பணியாளர் ஒருவர் பணியில் இருக்கும்போதே மரணமடையும் நேர்வில், பின்வரும் வீதங்களில் இறப்பு பணிக்கொடை அனுமதிக்கப்படுகிறது:-

பணிக்காலம்	பணிக்கொடையின் வீதம்
1. ஓராண்டுக்குக் குறைவாக	மாத ஊதியத்தில் இரு மடங்கு
2. ஓராண்டு அல்லது அதற்கு அதிகமாக, ஆனால் ஐந்தாண்டுகளுக்குக் குறைவாக	மாத ஊதியத்தில் ஆறு மடங்கு
3. ஐந்தாண்டுகள் அல்லது அதற்கு அதிகமாக, ஆனால் இருபதாண்டுகளுக்குக் குறைவாக	மாத ஊதியத்தில் பன்னிரண்டு மடங்கு

பணிக்காலம்	பணிக்கொடையின் வீதம்
4. இருபதாண்டுகள் அல்லது அதற்கு அதிகமாக	அதிகபட்சம் மாத ஊதியத்தில் 33 மடங்கு என்பதற்கு உட்பட்டு, முடிவுற்ற ஒவ்வொரு ஆறு மாதத் தகுதிப் பணிக்கும் அரைமாதச் சம்பளம். ஆனால், அவ்வாறு வழங்குகிற இறப்புப் பணிக் கொடை எந்த இனத்திலும் ரூ.3.50 இலட்சத்திற்கு மேற்படக் கூடாது

(iii) ஓய்வுகாலப் பணிக்கொடை :

ஒருவர், ஐந்தாண்டும் அதற்கு மேலும் தகுதிப் பணியை முடித்திருந்தால், அவர் ஓய்வு பெறும்போது உயரளவாக மாத ஊதியத்தில் 16 1/2 மடங்கு என்ற அளவிற்கு உட்பட்டு, அவர் பணியாற்றி முடித்துள்ள ஒவ்வொரு ஆறு மாத தகுதிப் பணிக்கும் மாத ஊதியத்தில் நான்கில் ஒரு பங்கு ஓய்வுகாலப் பணிக்கொடையாக வழங்கப்படுகிறது. ஓய்வுகாலப் பணிக்கொடையின் உச்சவரம்பை 1.1.1996-லிருந்து ரூபாய்.2.50 இலட்சத்திலிருந்து ரூபாய் 3.50 இலட்சமாக உயர்த்தி அரசு ஆணையிட்டுள்ளது. மேலும், 1.4.1998 அன்று அல்லது அதற்குப்பிறகு ஓய்வு பெறும் பணியாளர்களுக்கு அவர்கள் கடைசியாகப் பெற்ற

அடிப்படைச் சம்பளம் மற்றும் அகவிலைப்படியின் அடிப்படையில், பணிக்கொடை கணக்கிடப்பட வேண்டும் என்றும் அரசு ஆணையிட்டுள்ளது.

5. குடும்ப ஓய்வூதியம்:

அரசுப் பணியாளர் ஒருவர், பணியாற்றும்போது, அல்லது ஓய்வு பெற்ற பின்னர் இறந்து விட்டால், அவரது குடும்பம், குடும்ப ஓய்வூதியம் பெறத் தகுதியுடையதாகும். ஒருவர் பணியிலிருக்கும்போது இறந்து விட்டால், அவருடைய குடும்பம், குடும்ப ஓய்வூதியம் பெறுவதற்குத் தகுதி பெற, அவர் தம்முடைய பணிக்காலத்தில் ஓய்வூதியம் பெறத்தகுதியுடைய பதவியில் தொடர்ந்து ஓராண்டுகாலம் பணியாற்றியிருக்க வேண்டும். அரசுப் பணியாளர் பணியில் இருக்கும்போது இறக்கும் நேர்வுகளில், குடும்ப ஓய்வூதியம், அவர் கடைசியாகப் பெற்ற ஊதியத்தில் 50 விழுக்காடு, அவர் இறந்த பின்னர் 7 ஆண்டுகள்வரை வழங்கப்படுகிறது. அதன் பின்னர் குடும்ப ஓய்வூதியம் அவர் கடைசியாகப் பெற்ற ஊதியத்தில் 30 விழுக்காடாக அளிக்கப்படும். மேலும், அரசுப் பணியாளர் ஒருவர் தொடர்ந்து ஓராண்டு காலம்

பணியாற்றுவதற்கு முன்பே பணியிலிருக்கும் போது இறந்து விடுவாரேயானால், அவருடைய குடும்பத்திற்கும் குடும்ப ஓய்வூதியம் அனுமதிக்கப்படுகிறது. ஆனால், அந்தப் பணி அல்லது பதவியில் நியமனம் செய்யப்படுவதற்கு முன் அவரை மருத்துவ அதிகாரி மருத்துவப் பரிசோதனை செய்து அரசுப் பணிக்கு அவர் தகுதியானவர் என்று அறிவித்திருக்க வேண்டும்.

ஓய்வு பெற்ற பின்னர் இறந்துவிட்டால், அவருடைய குடும்பம், குடும்ப ஓய்வூதியம் பெறுவதற்குத் தகுதிபெற, அவர் இறக்கும் போது ஓய்வூதியம் பெறுபவராக இருந்திருக்க வேண்டும். இருப்பினும், ஓய்வுபெற்ற பிறகு இறந்து விடும் நேர்வுகளில் 10 ஆண்டிற்குக் குறைவாகப் பணியாற்றி இருப்பவர்களின் குடும்பங்களுக்கும் குறைந்தளவு குடும்ப ஓய்வூதியம் வழங்கப்படுகிறது. மற்றபடி ஓய்வூதியத்திற்கு தகுதியுடையவர் அல்லர்.

விதவைக்கு / மனைவியை இழந்த கணவனுக்கு, அவர், மறுமணம் செய்து கொள்ளும் வரையில் அல்லது இறக்கும் வரையில் இதில் எது முந்தியதோ அதுவரையில் அவருக்கு குடும்ப ஓய்வூதியம் வழங்கப்படுகிறது.

அவருடைய இறப்பிற்குப் பிறகு, அவருடைய குழந்தைகளுக்கு 25 வயது ஆகும் வரையிலோ அல்லது அவர்கள் திருமணம் செய்துகொள்ளும்வரையிலோ இதில் எது முந்தியதோ அதுவரை குடும்ப ஓய்வூதியம் அளிக்கப்படுகிறது. எனினும் அத்தகைய மகன் அல்லது திருமணமாகாத மகள் 25 வயதை அடைந்த பிறகும் கூட, பொருள் ஈட்ட அல்லது வாழ்க்கை நடத்த இயலாத அளவுக்கு மனநலம் குன்றியவராக அல்லது மனநலமற்றவராக இருந்தாலோ, உடல் ஊனமுற்றவராக அல்லது ஏலாமையுற்றவராக இருந்தாலோ அவருக்கு, வாழ்நாள் முழுவதும் குடும்ப ஓய்வூதியம் அளிக்கப்படும்.

குறைந்தளவு குடும்ப ஓய்வூதியம் மாதமொன்றுக்கு ரூபாய் 1275 ஆகும்.

6. கருணைத் தொகை வழங்குதல்:

வருங்கால வைப்பு நிதிக்கு பங்குத் தொகை செலுத்தி, இறந்துவிட்ட பணியாளர்/மாநில அரசின் ஓய்வூதியமில்லாத பணியாளர் அமைப்பைச் சேர்ந்தவர்களின் குடும்பங்களுக்கும், 1.1.1986க்கு முன்

பணியிலிருந்து ஓய்வுபெற்ற/பணியிலிருக்கும் போது இறந்துவிட்ட முன்னாள் மாவட்ட வாரியப் பணியாளர்களுக்கும், குடும்ப ஓய்வூதியம் பெற தகுதியில்லாத நபர்களுக்கும் 1.11.1997 முதல் ரூ.31 அகவிலைப்படியுடன் மாதமொன்றுக்கு வழங்கப்படும் கருணைத் தொகையை ரூபாய் 150 லிருந்து ரூபாய் 605 ஆக உயர்த்தி அரசு ஆணைகள் பிறப்பித்துள்ளது. இவர்கள், 1.1.1998 முதற்கொண்டு வழங்கப்படும் அகவிலைப்படி உயர்வையும் பெறத் தகுதியுடையவர்கள்.

7. ஓய்வூதியத் தொகையில் ஒரு பகுதியை மொத்தமாக அளித்தல்:

ஓய்வூதியம் பெறுவோர், தமது ஓய்வூதியத் தொகையில் 33 1/3 விழுக்காடு வரையிலான ஓய்வூதியத் தொகையின் ஒரு பகுதியை ஒட்டு மொத்தமாகப் பெற்றுக்கொள்ளலாம். ஓய்வூதியம் வழங்குவதற்கான ஆணை பிறப்பிக்கப்பட்ட நாளிலிருந்து ஓராண்டுக்குள் அவர்கள், விண்ணப்பித்திருந்தால், மருத்துவ பரிசோதனை இல்லாமல், ஓய்வூதியத் தொகையில் ஒரு பகுதியை மொத்தமாகப் பெற மாநிலக் கணக்குத் துறைத்

தலைவரால் அனுமதி வழங்கப்படுகிறது. இச்சலுகை, விருப்பத்தின்பேரில் பணியிலிருந்து ஓய்வு பெறுபவர்களுக்கும் நீட்டிக்கப்பட்டுள்ளது. ஓய்வு பெற்ற நாளும், ஓய்வூதியத்தின் ஒரு பகுதியை மொத்தமாக்கிப் பெற்றுக் கொண்ட நாளும் ஒரே நாளாக இருக்குமாயின் அவ்வாறு ஓய்வு பெற்றவர் அவர் ஓய்வு பெற்ற நாளிலிருந்து 15 ஆண்டுகளுக்குப் பிறகு அல்லது ஓய்வு பெற்ற பிறகு இரண்டாவது மாதத்திலே அல்லது அதன் பின்னரே ஓய்வூதியத்தில் ஒரு பகுதியை மொத்தமாக்கிப் பெற்றிருந்தால் அவ்வாறு ஓய்வூதியத்தில் ஒரு பகுதியை மொத்தமாக்கிப் பெற்ற நாளிலிருந்து 15 ஆண்டுகளுக்குப் பிறகு ஓய்வூதியத்தில் குறைக்கப்பட்ட பகுதியை மீண்டும் சேர்த்தளித்து முழுமையாக ஓய்வூதியம் பெற்றிட அரசு அனுமதியளித்துள்ளது.

8. ஏனைய ஓய்வுக்காலப் பயன்கள் :

- (i) ஓய்வு பெறும்போது கணக்கிலுள்ள ஈட்டிய விடுப்பில், உயரளவு 240 நாட்களுக்கான ஈட்டிய விடுப்பை, ஒப்படைப்பு செய்து விடுப்புச் சம்பளம் பெற அனுமதிக்கப்படுகிறது.

- (ii) ஓய்வு பெறும் போது, பணியாளர் கணக்கில் உள்ள சொந்த அலுவலுக்கான விடுப்பை, (அதிகபட்சம் 180 நாட்கள், இது 90 நாட்களாக கொள்ளப்படும்) முழு சம்பளத்திற்கு ஒப்படை செய்து ரொக்கம் பெற அனுமதிக்கப்படுகிறது.
- (iii) ஈட்டிய விடுப்பின் முழு அளவினையும் சொந்த அலுவல்கள் குறித்த அரை சம்பள விடுப்பினையும் காசாகப் பெற அடிப்படைச் சம்பளத்துடன் அகவிலை ஊதியமும், அகவிலைப்படியும், வீட்டு வாடகைப்படியும் நகர ஈட்டுப்படியும் சேர்த்துக் கணக்கிட்டு வழங்கப்படுகிறது.
- (iv) ஓய்வு பெறும் பணியாளர் ஓய்வு பெற்ற பின்னர் தன்னுடைய சொந்த ஊருக்கு அல்லது தான் சென்று வசிக்க விரும்பும் ஊருக்குச் செல்வதற்கான பயணப்படி வழங்கப்படுகிறது.

9. ஓய்வூதியம் பெறுவோருக்கான ஏனைய பயன்கள்:

(அ) அகவிலைப்படி

- (i) ஓய்வூதியம் பெறுபவர்களுக்கு / குடும்ப ஓய்வூதியம் பெறுபவர்களுக்கு, அரசு ஊழியர்களுக்கு வழங்கப்படுவது போலவே அகவிலைப்படி வழங்கப்படுகிறது.
- (ii) மாநில அரசின் ஓய்வூதியம் பெறும் இராணுவ ஓய்வூதியதாரர்கள், மத்திய அரசின் ஓய்வூதியத் தொகைக்கான அகவிலைப்படியுடன், மாநில அரசின் ஓய்வூதியத்திற்கான அகவிலைப்படியையும் சேர்த்துப் பெற அனுமதிக்கப்படுகின்றனர்.

(ஆ) மருத்துவப்படி

ஓய்வூதியம் பெறுவோருக்கு / குடும்ப ஓய்வூதியம் பெறுவோருக்கு திங்களொன்றுக்கு ரூ.50/ மருத்துவப் படி வழங்கப்படுகிறது.

தற்காலிக ஓய்வூதியம் பெறுபவர்கள்/ குடும்ப ஓய்வூதியம் பெறுபவர்கள் அகவிலைப்படி மற்றும் மருத்துவப்படி பெற அனுமதிக்கப்படுகின்றனர்.

10. ஓய்வூதியம் பெறுவோர் நல நிதித் திட்டம் :

தமிழ்நாடு அரசு ஓய்வூதியம் பெறுவோர் நல நிதி என்ற ஒரு நிதியை ஏற்படுத்தி, ஓய்வூதியம் பெறுவோருக்கு சிறப்பு மருத்துவச் சிகிச்சை / அறுவைச் சிகிச்சை மேற்கொள்வதற்காக அந்நிதியிலிருந்து நிதியுதவி அளிக்கும்பொருட்டு, 1-7-1995 முதல் தமிழ்நாடு அரசு ஓய்வூதியம் பெறுவோர் நல நிதித் திட்டம் செயற்படுத்தப்பட்டு வருகிறது. இத்திட்டத்திற்கு ஓய்வூதியர்களிடமிருந்து மாதமொன்றுக்கு ரூ.10/- பிடித்தம் செய்யப்படுகின்றது. ஓய்வூதியர் மேற்கொள்ளும் மொத்த மருத்துவச் செலவினத்தில் 75 விழுக்காடோ அல்லது ரூ.50,000/- இவற்றில் எது குறைவோ அத்தொகை இத்திட்டத்தின்கீழ் வழங்கப்படுகிறது.

11. ஓய்வூதியம் பெறுவோர் குடும்பப் பாதுகாப்பு நிதித் திட்டம்:

தமிழ்நாடு அரசு, ஓய்வூதியம் பெறுவோர் குடும்பப் பாதுகாப்பு நிதித் திட்டம் என்றதொரு திட்டத்தை அரசு 1-1-1997 முதல் தொடங்கி செயல்படுத்தி வருகிறது. இத்திட்டத்தின்படி, ஓய்வூதியம் பெறுவோர் இறக்கும் காலம்வரை அவர்தம் ஓய்வூதியத்திலிருந்து மாதந்தோறும் தமிழ்நாடு அரசு ஓய்வூதியம் பெறுவோர் குடும்பப் பாதுகாப்பு நிதிக்குப் பிடித்தம் ஒரே சீராக ரூ.70 செய்யப்படுகிறது. இந்த நிதி 1-1-1998 லிருந்து செயல்படுத்தப்படுகிறது. இந்த நிதிக்கு ஓர் ஆண்டு தொகை செலுத்திய பிறகு, இறக்க நேரிடும் ஓய்வூதியதாரரின் குடும்பத்திற்கு ரூபாய் 25,000/- வழங்கப்படும்.

12. உள்ளாட்சி மன்றப் பணியாளர்கள் உட்பட அரசு மானியம் பெறும் கல்வி நிறுவனங்களின் பணியாளர்களுக்கு ஓய்வூதியம்:

அரசு மானியம் பெறும் கல்வி நிறுவனங்களின் பணியாளர்களுக்கும், உள்ளாட்சி மன்றப் பணியாளர்களுக்கும் மாநில அரசுப் பணியாளர்களுக்கு

அளிக்கப்படுவது போன்றே ஓய்வுக் காலப் பயன்கள் அனுமதிக்கப்படுகின்றன.

13. கடந்த ஆண்டுகளில் ஓய்வூதியம் மற்றும் ஓய்வுக்காலப் பயன்கள் குறித்து ஏற்பட்டுள்ள செலவு வருமாறு:-

ஆண்டு	ஓய்வூதியம் மற்றும் ஓய்வுக் காலப் பயன்கள் குறித்த மொத்தச் செலவு (ரூபாய் கோடியில்)	மொத்த வருவாய் கணக்கு வரவுகளில் சதவீதம்.
1996-97	1070.15	8.95
1997-98	1286.77	9.47
1998-99	1691.42	11.45
1999-2000	2668.41	16.46
2000-2001	2927.24	15.48
2001-2002	3050.48	16.07
2002-2003	3488.20	16.86
2003-2004	3279.96*	13.84
2004-2005	3921.05	13.78
2005-2006	4693.52	14.26
திருத்த மதிப்பீடு		
2006-2007	5687.72	14.68
ஆம் ஆண்டு வரவு-செலவுத் திட்ட மதிப்பீடு		

* நிலுவைத் தொகை வழங்குவது தள்ளி வைக்கப்பட்டதன் காரணமாக குறைந்தளவு செலவினம்.

14. பங்களிப்புத் தொகையுடன் கூடிய ஓய்வூதியத் திட்டம்:-

1.4.2003 ஆம் நாளுக்குப் பின்னர் பணியில் சேர்ந்துள்ள புதிய பணியாளர்கள் பங்களிப்புத் தொகையுடன் கூடிய ஓய்வூதியத் திட்டத்தின்கீழ் சேர்த்துக் கொள்ளப்படுகின்றனர். 1.4.2003 க்குப் பின்னர் பணியில் புதியதாக பணியமர்த்தப்பட்ட அரசு பணியாளர்களிடமிருந்து புதிய ஓய்வூதியத் திட்டத்திற்கு சந்தாவாக அடிப்படை ஊதியம் மற்றும் அகவிலைப் படியில் 10 சதவீதம் பிடித்தம் செய்யப்படுகிறது. இந்த திட்டத்தின் கீழ் அதற்கு சமமான அளவு அரசு பங்குத் தொகை செலுத்துகின்றது. மாநில கணக்காயர் பங்களிப்பு ஓய்வூதியத் திட்டத்தின் கணக்குகளை தற்போது நிர்வகித்துக் கொண்டுள்ளார். ஓய்வூதிய நிதி ஒழுங்குமுறை மற்றும் வளர்ச்சி ஆணையம் (PFRDA) முழுமையாக செயல்படத் தொடங்கியதும் இந்த தொகைகள் அதற்கு மாற்றப்படும்.

விடுதலைப் போராட்ட வீரர்களுக்கும் முன்னாள் இந்திய தேசிய இராணுவத்தில் பணியாற்றியவர்களுக்கும் ஓய்வூதியம் மற்றும் ஏனைய பயன்கள்.

15. நமது நாடு விடுதலை பெறுவதற்காக, விடுதலைப் போராட்டத்தில் கலந்து கொண்டு சொல்லொணா துன்பங்களை அனுபவித்த தியாகிகள் மற்றும் அவர்களுடைய குடும்பத்தினர்கள் பயனடையும் வகையிலும் மற்றும் அவர்களது நலனுக்காகவும் விடுதலைப் போராட்ட வீரர் ஓய்வூதியம் வழங்குதல், மருத்துவ வசதி, இலவசப் பேருந்து வசதி அளித்தல், வாரிசுகளுக்கு கல்வி நிலையங்களில் சிறப்பு இட ஒதுக்கீடு, வீடுகள் ஒதுக்கீடு மற்றும் அரசு வேலைவாய்ப்புகளில் முன்னுரிமை அளித்தல் போன்ற பல திட்டங்களை தமிழ்நாடு அரசு செயல்படுத்தி வருகின்றது.

16. 1.10.1966 முதல் செயல்படுத்தப்பட்டுவரும் தமிழ்நாடு அரசு விடுதலைப் போராட்ட வீரர் ஓய்வூதியத் திட்டத்தின்படி தேசிய விடுதலைப் போராட்டத்தில் பங்கு கொண்டதற்காக மூன்று மாத காலத்திற்குக் குறையாமல்

சிறையில் அடைக்கப்பட்டவர்களும், காவல் கைதிகளாக இருந்தவர்களும், தேசிய விடுதலைப் போராட்டத்தில் ஈடுபட்டபோது மரணமடைந்தவர்களும், துப்பாக்கி சூட்டிலும், காவலர் தடியடியிலும், கை, கால் இழந்து நிரந்தரமாக இயலாமை உற்றவர்களும் விடுதலைப் போராட்ட வீரர் ஓய்வூதியம் பெறத்தகுதியுடையவர்களாவர். மேலும், இந்திய தேசிய இராணுவத்தில் பணியாற்றியவர்களும், 1946 ஆம் ஆண்டு கடற்படை கலகத்தில் பங்கு கொண்டவர்களும், மதுரை சதித்திட்ட வழக்கில் சிறைத் தண்டனை பெற்றவர்களும் விடுதலைப் போராட்ட வீரர் ஓய்வூதியம் பெறத் தகுதியுடையவர்கள் என பின்னால் அறிவிக்கப்பட்டது. மேலும், சுதந்திரப் போராட்டத்தின் போது கைது வாரண்ட் பிறப்பிக்கப்பட்டு, தலைமறைவாக இருந்து சுதந்திரப் போராட்டத்தில் பங்கு கொண்டவர்களும், சொத்து பறிமுதல் செய்யப்பட்டவர்களும், அரசுப் பணியிலிருந்து நீக்கம் செய்யப்பட்டவர்களும், அதற்கு ஆதாரமாக நீதிமன்ற, அரசு ஆவண ஆதாரங்களை சமர்ப்பித்தால் விடுதலைப் போராட்ட வீரர் ஓய்வூதியம் பெறத் தகுதியுடையவர்கள் எனவும் அறிவிக்கப்பட்டது. ஓய்வூதியம் பெறுவதற்கு

நிர்ணயிக்கப்பட்ட தகுதிகளில் ஒன்றான மூன்று மாத சிறைவாசம் என்பது, 01.04.1980 முதல் மூன்று வார காலம் எனக் குறைக்கப்பட்டது. இந்த ஓய்வூதியம் பெறுவதற்கு நிர்ணயிக்கப்பட்டிருந்த வருமான உச்சவரம்பு 11.03.1983 முதல் நீக்கப்பட்டது.

17. சிறைத் துன்பம் அனுபவித்ததை நிரூபிக்கும் பொருட்டு அதற்கு ஆதாரமாக நீதிமன்ற ஆணை அல்லது சிறைத் துறை ஆவணத்தின் உரிய பகுதியின் நகலை விண்ணப்பத்துடன் சமர்ப்பிக்க வேண்டியது மிகவும் அவசியமானதாகும். மேற்படி ஆவணங்கள் கிடைக்காத நிலையில், 1980 ஆம் ஆண்டில் அல்லது அதற்கு முன்பு செயல்பட்ட சட்டமன்ற உறுப்பினர்கள் வழங்கும் சககைதி சான்றிதழ்கள் மனுதாரர்கள் சிறை தண்டனை அனுபவித்தமைக்கு ஆதாரமாக 1.4.1980 முதல் ஏற்றுக் கொள்ளப்பட்டன. ஆனால் இந்த முறையில் சில குறைபாடுகள் அரசின் கவனத்திற்குக் கொண்டு வரப்பட்டதால், சட்டமன்ற உறுப்பினர்களால் வழங்கப்படும் சககைதி சான்றினை ஏற்கும் முறை 1988 ஆம் ஆண்டில் திருத்தியமைக்கப்பட்டது. பொதுத் துறையின் 16.11.1988 நாளிட்ட அரசு ஆணையின்படி மாநிலம் முழுவதற்கும்

அரசால் அங்கீகரிக்கப்பட்ட சான்றாளர்களுள் எவரேனும் இருவரிடமிருந்து சககைதி சான்று பெற்று விண்ணப்பிக்கலாம் என தெரிவிக்கப்பட்டது. பின்பு, இந்த முறையிலும் சிரமங்கள் உள்ளன என அரசின் கவனத்திற்கு கொண்டு வரப்பட்டதால், 7.2.1996 ஆம் நாளிட்ட பொதுத் துறையின் அரசு ஆணையின்படி மாவட்ட ஆட்சியரைத் தலைவராகவும், மாவட்ட வருவாய் அதிகாரியை துணைத் தலைவராகவும், மூன்று பிரபல தியாகிகளை உறுப்பினர்களாகவும், இரண்டு பிரபல தியாகிகளை சான்றளிப்பவர்களாகவும் கொண்டு மாவட்ட அளவிலான சீராய்வுக் குழு ஒவ்வொரு மாவட்டத்திலும் அமைக்கப்பட்டது. இக்குழுவின் உறுப்பினர்களாகவும், சான்றளிப்பவர்களாகவும் உள்ள தியாகிகள் மூல அரசு ஆவணங்களின் அடிப்படையில் விடுதலைப் போராட்ட வீரர் ஓய்வூதியம் பெற்றவராக இருத்தல் வேண்டும். விடுதலைப் போராட்ட ஓய்வூதியம் கோருபவர் தாம் சிறைத் தண்டனை அடைந்த காலத்தில் 18 வயது நிரம்பியவராக இருத்தல் வேண்டும். வரையறுக்கப்பட்ட படிவத்தில் சம்பந்தப்பட்ட மாவட்ட ஆட்சியருக்கு ஓய்வூதியம் கோரி விண்ணப்பம் அனுப்பப்படவேண்டும்.

அரசால் வகுக்கப்பட்ட நெறிமுறைகளின்படி மாவட்ட சீராய்வுக் குழுவினால் இந்த விண்ணப்பங்கள் பரிசீலிக்கப்பட்டு அரசுக்குப் பரிந்துரை செய்யப்படும்.

18. விடுதலைப் போராட்ட வீரர்களுக்கு வழங்கப்படும் ஓய்வூதியம் அரசால் அவ்வப்போது உயர்த்தப்பட்டு வந்துள்ளது. இதன் விபரம் இணைப்பு ஒன்றில் கொடுக்கப்பட்டுள்ளது. இதனைத் தவிர, மத்திய அரசு ஓய்வூதியம் பெறுவோர்க்கும் மாநில அரசு ஓய்வூதியம் ரூ.500/- மாதந்தோறும் வழங்கப்படுகின்றது.

19. மாநில அரசின் ஓய்வூதியம் பெற்று வருகின்ற விடுதலைப் போராட்ட வீரர் இறந்தால், இந்த ஓய்வூதியத் தொகையானது அவரது மனைவிக்கு / கணவருக்கு உரிய வயதடையாத குழந்தைகளுக்குத் தொடர்ந்து வழங்கப்படுகிறது. விடுதலைப் போராட்ட வீரர்களின் மகனோ அல்லது மகளோ மனவளர்ச்சி குன்றியவராகவோ அல்லது நிரந்தர உடல் ஊனமுற்றவராகவோ இருக்க நேர்ந்தால் அவர்களது வாழ்நாள் முழுமைக்கும் தொடர்ந்து ஓய்வூதியம் வழங்கப்படுகிறது. இந்த ஓய்வூதியத் தொகை அவ்வப்போது உயர்த்தப்பட்டு

வந்துள்ளது. இதன் விபரம் இணைப்பு இரண்டில் கொடுக்கப்பட்டுள்ளது.

20. நாட்டின் விடுதலைப் போராட்ட இயக்கத்தில் பங்கு கொண்டு குறிப்பிடத்தக்க வகையில் பணியாற்றிய மேலோரின் பணியைப் பாராட்டி, அவர்களுக்கு அல்லது அவர்களது வாரிசுகளுக்குச் சிறப்பு ஓய்வூதியம், அவ்வப்போது அரசால் வழங்கப்படுகிறது. அந்த வகையில், சிவகங்கை மருதுபாண்டியர் சகோதரர்களின் வாரிசுகாரர்கள் 214 பேர்களுக்கும், வீரபாண்டிய கட்டபொம்மனின் நேரடியான முதுநிலை வாரிசுகாரர்கள் 7 பேர்களுக்கும் இராமநாதபுரம் மாவட்டத்தைச் சேர்ந்த முன்னாள் மாமன்னர் முத்துராமலிங்க விஜயரகுநாத சேதுபதியின் தகுதியான வாரிசுகாரர்கள் 82 பேர்களுக்கும் அவர்கள் வாழ்நாள் முழுவதற்கும் மாதம் ஒன்றிற்கு ரூபாய் 500/- வீதம் அரசியல் ஓய்வூதியம் வழங்கப்பட்டு வருகிறது.

21. விடுதலைப் போராட்ட வீரர்களுக்கும் அவர்களது வாரிசுகளுக்கும் வழங்கப்படும் ஏனைய சலுகைகள் பற்றிய விவரம் பின்வருமாறு:

அ) மருத்துவ வசதிகள்:

மத்திய அரசிடமிருந்தோ அல்லது மாநில அரசிடமிருந்தோ அல்லது இரண்டு அரசுகளிடமிருந்தோ ஒய்லுதியம் பெற்று வருகின்ற அனைத்து விடுதலைப் போராட்ட வீரர்களுக்கும்/விதவைகளுக்கும்/ உரிய வயதடையாத குழந்தைகளுக்கும் மாதம் ஒன்றிற்கு ரூ.15/- வீதம் மருத்துவப்படி வழங்கப்படுகிறது. மேற்கூறிய விடுதலைப் போராட்ட வீரர்கள் அல்லது அவரது வாரிசுதாரர்களுக்கு அரசு மருத்துவமனைகளில் 'அ' வகுப்பு வார்டு வசதிகளுடன் இலவச மருத்துவ சிகிச்சை வழங்கப்படுகிறது.

ஆ) கல்விச் சலுகைகள்:

பள்ளிகள், கல்லூரிகள், தொழில் மற்றும் தொழில் நுட்பக் கல்வி நிறுவனங்கள் ஆகியவற்றில் பயின்று வருகின்ற விடுதலைப் போராட்ட வீரர்களின் குழந்தைகளுக்கு/ பேரன் பேத்திகளுக்கு கல்விக் கட்டணச் சலுகையும் படிப்பு உதவித் தொகையும் வழங்கப்படுகின்றது.

மேலும், விடுதலைப் போராட்ட வீரர்களின் குழந்தைகளுக்கு/பேரன் பேத்தியருக்கு தொழில் கல்லூரிகள், பல்தொழில் நுட்ப பயிலகங்கள் மற்றும் இதர சிறப்பு கல்வி நிறுவனங்களில் இட ஒதுக்கீடு செய்யப்பட்டுள்ளது.

இ) வீட்டு வசதி:

தமிழ் நாடு மாநில வீட்டு வசதி வாரியம் ஒதுக்கீடு செய்யும் வீடுகளில் / மனைகளில்/ அடுக்கு மாடி வீடுகளில் ஆதிதிராவிடர் / பழங்குடியினருக்கு ஒதுக்கப்பட்ட 18 சதவிகிதத்திலிருந்தும், சலவையாளர்/நாவிதர்களுக்கு ஒதுக்கப்பட்ட 5 சதவிகிதத்திலிருந்தும் மற்றும் பொதுமக்களுக்கு ஒதுக்கப்பட்ட 37 சதவிகிதத்திலிருந்தும் தலா ஒரு சதவிகிதம் விடுதலைப் போராட்ட வீரர்களுக்கு ஒதுக்கப்பட்டுள்ளது.

ஈ) போக்குவரத்து வசதி:

மத்திய மற்றும் மாநில அரசு ஓய்வூதியம் பெறும் விடுதலைப் போராட்ட வீரர்களுக்கும், விடுதலைப்

போராட்ட வீரர்களின் விதவைகளுக்கும் மற்றும் அவர்களுடைய வாரிசுகளுக்கும் அரசின் போக்குவரத்துக் கழகப் பேருந்துகளில் இலவசமாகப் பயணம் செய்ய சலுகைகள் வழங்கப்பட்டுள்ளன.

உ) ஈமச்சடங்குச் செலவு:

விடுதலைப் போராட்ட வீரர் இறந்து போக நேரிடும்போது, அவர்தம் ஈமச் சடங்குச் செலவுக்காக விடுதலைப் போராட்ட வீரரின் மனைவிக்கு அல்லது அவருடைய வாரிசுதாரர்களுக்கு உதவித் தொகை ரூ.2000/- உடனடியாக வழங்கப்பட்டு வருகிறது. மாநில அரசின்/மத்திய அரசின் ஓய்வூதியம் அல்லது இவ்விரண்டு ஓய்வூதியங்களையும் பெறுகின்ற விடுதலைப் போராட்ட வீரர்கள் அனைவருக்கும் இது பொருந்தத்தக்கதாகும். இறந்துபோன விடுதலைப் போராட்ட வீரர்களுக்கு மரியாதை செலுத்தும் வகையில் வட்டாட்சியருக்கு குறையாத பதவியிலுள்ள வருவாய்த்துறை அலுவலர் ஒருவர், மறைந்தவரின் உடல்மீது அரசு சார்பில் மலர்வளையம் வைத்து மரியாதை செலுத்தப்படுகிறது.

ஊ) வேலைவாய்ப்பில் முன்னுரிமை:

வேலைவாய்ப்பு அலுவலகங்களிலிருந்து அரசுத்துறைகளுக்கும் மற்றும் அரசு சார்ந்த நிறுவனங்களுக்கும் வேலைவாய்ப்புக்குத் தகுதியான பெயர்ப்பட்டியல் அனுப்பப்படும்பொழுது விடுதலைப் போராட்டத் தியாகிகள்/மொழிக்காவலர்கள் ஆகியோரின் சட்டப்படியான வாரிசுகளுக்கு முன்னுரிமை அளிக்கப்படுகிறது.

22. மத்திய அரசின் ஓய்வூதியத் திட்டம்:

மத்திய அரசு செயல்படுத்தும் இத்திட்டம் 15-08-1972 முதல் செயலில் உள்ளது. இதன்படி வழங்கப்படும் சலுகைகள் பின்வருமாறு:

அ) விடுதலைப் போராட்ட இயக்கத்தில் பங்கு கொண்டு குறைந்தபட்சம் ஆறு மாதங்கள் சிறைத்துன்பம் அனுபவித்தவர்கள் மைய அரசு சுதந்திரப் போராட்ட வீரர் ஓய்வூதியம் பெறுவதற்குத் தகுதியுடையவராகிறார்கள். அவர்கள் தங்களது சிறைத்துன்பத்திற்கு ஆதாரமாக சிறைச்சான்று சமர்ப்பிக்க வேண்டும். மேலே

குறிப்பிட்டுள்ள சிறைச்சான்று இல்லாத பட்சத்தில், சம்பந்தப்பட்ட அலுவலகத்திலிருந்து பெறப்பட்ட ஆவணங்கள் இல்லை என்பதற்குரிய சான்றும், தான் சிறையிலிருந்த அதே காலத்தில் தன்னுடன் குறைந்தபட்சம் ஓராண்டு காலம் சிறைத்துன்பம் அனுபவித்தவரும் மைய அரசு ஓய்வூதியம் பெறுபவருமாகிய இருவரிடமிருந்து நிர்ணயிக்கப்பட்டுள்ள சககைதி சான்றிதழ் படிவத்தில் பெறப்பட்ட இரு சககைதி சான்றிதழ்கள் சமர்ப்பித்தல் வேண்டும் (அல்லது) தற்போதுள்ள அல்லது முன்னாள் சட்டமன்ற/நாடாளுமன்ற உறுப்பினர் எவரேனும் ஒருவரிடமிருந்து சான்றாளரின் சிறைத்துன்ப காலத்தையும், மனுதாரரின் சிறைத்துன்ப காலத்தையும் தெளிவாகக் குறிப்பிட்டு சககைதி சான்றிதழ் குறிப்பிட்ட படிவத்தில் பெற வேண்டும்.

ஆ) ஆதி திராவிடர்/பழங்குடியினர் மற்றும் பெண் விடுதலைப் போராட்ட வீரர் ஆகியோரைப் பொறுத்த மட்டில் ஓய்வூதியம் அனுமதிக்கப்படுவதற்குச் சிறைத் தண்டனை அனுபவித்த காலம் ஆறு மாதத்திலிருந்து மூன்று மாதங்களாகக் குறைக்கப்பட்டுள்ளது.

இ) ஓய்வூதியம் பெறுவதற்கான ஆண்டு உச்ச வருமான வரம்பு ரூ.5,000/- என்பது 01.08.1980 முதல் நீக்கப்பட்டது.

ஈ) ஆறு மாதம் அல்லது அதற்கும் மேலாக தலைமறைவாக இருந்தவர்கள், ஆனால் அரசு ஆவணங்கள் கிடைக்கப் பெறாதவர்கள், இரண்டாண்டுகள் அல்லது அதற்கும் மேலாக சிறைத்தண்டனை அனுபவித்துள்ள பிரபலமான விடுதலைப் போராட்ட வீரர் எவரேனும் ஒருவரிடமிருந்து குறிப்பிட்ட படிவத்தில் சககைதி சான்றிதழ் பெற்று தக்க ஆதாரமாக சமர்ப்பிக்கலாம். மேலும், மேற்படி அரசு ஆவணங்கள் கிடைக்கவில்லை என்பதற்கான சான்றிதழ் சம்பந்தப்பட்ட அலுவலகத்திலிருந்து பெற்று சமர்ப்பிக்க வேண்டும். சான்றிதழ் அளிப்பவர் மனுதாரரின் மாவட்டத்தைச் சேர்ந்தவராக இருத்தல் வேண்டும்.

உ) விடுதலைப் போராட்டத்தில் கலந்துகொண்டு 10 சவுக்கடிகள் / கசையடி அல்லது பிரம்படியை தண்டனையாகப் பெற்று ஒருவர் துன்பப்பட்டிருந்தால் அது

ஆறு மாத காலத்திற்கு சிறைத்தண்டனை அனுபவித்ததற்கு ஈடாகக் கருதப்படும்.

ஊ) மேலும், இந்தியாவிற்கு வெளியே நடந்த சுதந்திரப் போராட்டத்தில் பங்கு கொண்டு குறைந்த பட்சம் ஆறு மாதங்களோ அல்லது அதற்கு மேலோ சிறைத்துன்பம்/காவல் துன்பம் அனுபவித்த முன்னாள் இந்திய தேசிய இராணுவ வீரர்களும் மைய அரசு சுதந்திரப் போராட்ட வீரர் ஓய்வூதியம் பெறுவதற்கு தகுதியுடையவர்களாவர்.

எ) விடுதலைப் போராட்ட வீரர்களுக்கான மத்திய அரசின் ஓய்வூதியத் திட்டத்தின் கீழ் வழங்கப்படும் மாதாந்திர ஓய்வூதியம் அவ்வப்போது உயர்த்தப்பட்டு வந்துள்ளது. இதன் விபரம் இணைப்பு மூன்றில் கொடுக்கப்பட்டுள்ளது.

ஏ) மத்திய அரசு விடுதலைப் போராட்ட வீரர் ஓய்வூதியம் பெறுபவர் இறக்கநேரிடும்பொழுது அவர் பெற்று வந்த மத்திய அரசு மாதாந்திர ஓய்வூதியத் தொகையுடன் மாநில அரசின் பங்கான ரூபாய் 500/-ம்

அவரது சட்டப்படியான வாரிசுதாரர்களுக்கு தொடர் ஓய்வூதியமாக வழங்கப்பட்டு வருகிறது.

ஐ) மைய அரசு விடுதலைப் போராட்ட வீரர் ஓய்வூதியதாரர்களுக்கு (SWATANTRATA SAINIK SAMMAN Pensioners) 15.08.2005 முதல் ஓய்வூதியத்துடன் 50 சதவீதம் அகவிலைப்படயும் வழங்கப்பட்டுவருகிறது.

23. தற்போது மாநில / மத்திய அரசுகளின் ஓய்வூதியங்களைப் பெறும் தமிழ் நாட்டிலுள்ள விடுதலைப் போராட்ட வீரர்கள் எண்ணிக்கை கீழ் வருமாறு:

1.	மாநில ஓய்வூதியம் பெறும் விடுதலைப் போராட்ட வீரர்களின் எண்ணிக்கை (ரூ.3,000/- +15 மருத்துவப்படி)	1112
2.	மாநில அரசின் தொடர் ஓய்வூதியம் பெறும் விடுதலைப் போராட்ட வீரர்களின் வாரிசுதாரர்களின் எண்ணிக்கை (ரூ.1,500/- + 15/- மருத்துவப்படி)	2114
3.	மைய அரசு ஓய்வூதியம் பெறும் விடுதலைப் போராட்ட வீரர்களின் எண்ணிக்கை (ரூ.4,000/-+2000/- அகவிலைப்படி + 15/- மருத்துவப்படி)	878

4.	மைய அரசின் தொடர் ஒய்வூதியம் பெறுவோரின் எண்ணிக்கை (ரூ.4,000/- +2000/- அகவிலைப்படி +15/- மருத்துவப்படி)	1593
5.	மைய அரசு ஒய்வூதியத்துடன் மாநில அரசின் ஒய்வூதியமான ரூ.500/-ஐ பெறும் ஒய்வூதியதாரரின் எண்ணிக்கை	2471
6.	வீரபாண்டிய கட்டபொம்மன் வழித்தோன்றல்கள் (ரூ.500/- மாதம் ஒன்றுக்கு)	7
7.	சிவகங்கை மருதுபாண்டியர் சகோதரர்களின் வழித்தோன்றல்கள் (மாதம் ஒன்றுக்கு ரூ.500/- வீதம்)	214
8.	முத்துராமலிங்க விசய ரகுநாத சேதுபதியின் வழித்தோன்றல்கள் (மாதம் ஒன்றுக்கு ரூ.500/- வீதம்)	82

24. இத்திட்டங்களுக்காக 2006-2007 ஆம் ஆண்டில் ரூ.11,30,85,000/- நிதி ஒதுக்கீடு செய்யப்பட்டுள்ளது.

க. அன்பழகன்,
நிதி அமைச்சர்.

இணைப்பு – 1

மாநில அரசால் விடுதலைப் போராட்ட வீரர்களுக்கு வழங்கப்படும் மாதாந்திர ஒய்வூதியத் தொகை விவரம்

வ.எண்.	கால அளவு	ஒய்வூதியத் தொகை ரூபாய்
1.	01.10.1966 முதல்	50/-
2.	15.08.1972 முதல்	75/-
3.	01.04.1979 முதல்	100/-
4.	25.01.1981 முதல்	150/-
5.	10.06.1986 முதல்	250/-
6.	01.08.1989 முதல்	350/-
7.	01.01.1991 முதல்	400/-
8.	01.08.1992 முதல்	1,000/-
9.	01.09.1995 முதல்	1,500/-
10.	15.08.1997 முதல்	3,000/-

இணைப்பு - 2

மாநில அரசால் விடுதலைப் போராட்ட வீரர்களின் குடும்பத்தினருக்கு வழங்கப்படும் மாதாந்திர குடும்ப ஓய்வூதியத் தொகை விவரம்

வ.எண்.	கால அளவு	ஓய்வூதியத் தொகை ரூபாய்
1.	01.10.1966 முதல்	50/-
2.	15.08.1972 முதல்	75/-
3.	01.04.1979 முதல்	100/-
4.	25.01.1981 முதல்	150/-
5.	10.06.1986 முதல்	250/-
6.	01.08.1989 முதல்	350/-
7.	01.01.1991 முதல்	400/-
8.	01.08.1992 முதல்	500/-
9.	01.09.1995 முதல்	750/-
10.	15.08.1997 முதல்	1,500/-

இணைப்பு - 3

விடுதலைப் போராட்ட வீரர்களுக்கு (சுதந்திர சைனிக் சம்மான் ஓய்வூதியதாரர்கள்) மைய அரசால் வழங்கப்படும் மாதாந்திர ஓய்வூதியத் தொகை விவரம்.

வ.எண்.	கால அளவு	ஓய்வூதியத் தொகை ரூபாய்
1.	15.08.1972 முதல்	200/-
2.	01.08.1980 முதல்	300/-
3.	01.06.1985 முதல்	500/-
4.	14.11.1988 முதல்	750/-
5.	12.08.1992 முதல்	1,000/-
6.	02.10.1994 முதல்	1,500/-
7.	15.08.1997 முதல்	3,000/-
8.	15.08.2005 முதல்	6,000/-